

IL-BUT TA' TAHT

Anglu Dougall

IL-BUT TA' TAHT jintlibes u jintuża l-aktar minn-nies tas-safar: bahrin, bahhara, u vjaggaturi li jżuru artijiet barranin, inkluż dawk li jmorru pelligrinaġġi f'artijiet oħra. Nafu li Dun Xand Cortis kien mar fl-Art Imqaddsa flimkien ma' habib tiegħu minn Hal Ghaxaq. Il-Maltin minn dejjem kienu maghrufin sewwa kemm kienu jsiefru.

Dan il-but kien jinħiet qiesu xi ħżiem (ara d-disinn) bil-bwiet fih u kien jintlibes madwar il-qadd taht il-ħwejjeġ, u biex jinżamm f'postu kien jinqafel b'kurdiċelli li jkunu mwahħlin miegħu u jkunu twal madwar 16-il pulzier (40 centimetru). Kien jintlibes taht il-flokk jew il-qmis, u mbagħad b'xi terħa fuqu li tostori kollox.

Fil-bwiet tiegħu kienu jinżammu fil-ħabi passaport, flus (l-aktar flus tal-karti), dokumenti tas-safar, ċertifikati, ittri patenti, u affarijiet oħra ta' ħtieġa u ta' importanza, oġġetti prezzjużi, eċċ. Dawn kollha kienu jinżammu mohbija għall-ħarsien tagħhom matul il-vjaġġ - biex la jinsterqu u lanqas jintilfu. Gie wkoll, m'għandniex xi mġhidu, li l-But ta' Taht intuża biex jitqiegħdu fih affarijiet ta' kuntrabandu!


IL-MATERJAL


Il-But ta' Taht kien jinħiet minn xoqqa ħoxna. Strixxa ta' xi erba' pulzieri u nofs (11 cm)

b'tul ta' hamsa u ghoxrin pulzier (63cm) – mingħajr il-kurdiċelli. It-tul tal-kurdiċelli kien iwarja – generalment mhux inqas minn sittax-il pulzier (40 cm). Il-but kien ikun imsahħah minn kurdiċelli ħoxnin fit-tinja. Il-But ta' Taht kien jintlibes b'mod li ma jkunx ta' skomdu għall-vjaġġatur, anke meta jorqod bih. Il-vjaġġatur, meta jilbsu, jkollu mohħu mistrieh mis-sigurta u l-ħarsien ta' kullma qed iġorr fuqu. Mhux darba jew tnejn instema' li bahhara u vjaggaturi nsterqu waqt l-irqad jew li ħabtu għalihom nies briganti jew xi gajj ta' hallelin u hallewhom ghaxja għall-mewt b'xi xebgħa jew swat li tawhom. Xi drabi l-vjaġġaturi kienu jinsterqu minn bahhara oħra stess fil-kabini tal-bastiment tagħhom. Hafna nisa kienu jwissu lil dawk li jilbsu dan il-But ta' Taht biex ma jneħħuhx minn fuqhom fil-beraħ, sabiex ma jieħdux xi "riħ f'daħrhom", u fl-istess ħin ma jurux x'ikollhom mohbi.

Il-But ta' Taht kien ilu żmien twil jintuża mill-vjaġġaturi u l-bahhara. Hafna drabi kien jintiret minn generazzjoni għall-oħra, l-aktar fit-Tlett lbliet tal-Kottonera, fejn kien hemm tradizzjoni qadima ta' bahhara u numru kbir ta' nies tal-bahar. Kien jintlibes u jintuża mqar għal xi safra qasira, bħal xi mawra sa Sqallija għan-negożju. F'mohħ il-Maltin, kemm Sqallija u kemm Kalabrija kellhom fama kerħa ta' serq u brigantaġġ. Liebsin il-But ta' Taht bl-affarijiet tagħhom imqiegħda fih, kienu jserrħu mohħhom sakemm jaslu fid-destinazzjoni tagħhom.

Matul is-sekli, kienu hafna dawk il-Maltin li siefru u emigraw, kemm lejn Sqallija, imm'anke





lejn Marsilja u Toulon fi Franza, u lejn Valenzja fi Spanja. Imbagħad infethu l-bibien għall-emigrazzjoni lejn ix-xtut u l-bliet tal-Afrika ta' Fuq – l-Alġerija, t-Tuneżija, l-Eġittu, ċ-Ċirinajka – u wkoll lejn il-gżejjer tal-Greċja. Saħansitra nsibuhom f'Istambul, it-Turkija, f'Odessa għol-Ukraina u, minn wara s-seklu dsatax, fl-Ingilterra – Londra u l-ibliet ta' Wales. Il-baħħara Maltin kienu mfittxija ħafna għax kienu magħrufa għall-hila u l-qlubija tagħhom fuq il-baħar. Kienu saħansitra magħrufa anke fl-Amerka sa mill-aħħar snin tas-seklu Tmintax. **Il-But ta' Taħt** kien dejjem ikun fuqhom; kien parti minn ilbieshom.

Fis-seklu Tmintax, il-baħħara Maltin bdew jivvjaġġaw lejn il-Kanada, California, Louisiana, Boston, u wkoll lejn l-Amerka t'Isfel. Snin qabel, fis-seklu Sittax, fuq l-iġfna tal-Ordni kienu vvjaġġaw anke sal-Venezwela, il-Brażil, u saħansitra sal-Peru, kif naqraw fl-Arkivju tal-Assigurazzjoni ta' Ġiljan Panzavecchia li jinsab fl-Arkivju tal-Katidral tal-Imdina.

Il-hila tal-baħħara Maltin kienet magħrufa sew, imma s-sogru għall-ħajjithom kien kbir ukoll. Xi drabi kienu jaħbtu għalihom gajjijiet ta' ħallelin; u fis-satra tal-lejl, jew meta jkunu f'xi dverna ġielu sakkruhom b' xorb ħażin, jew iddrogawhom b'xi droga bħall-oppju (afjun) u mħollija għaxja għall-mewt, mitlufin minn sensihom, u misruqa sa minn hwejjigħom f'xi sqaq imwarrab fil-portijiet u l-ibliet tal-kontinenti kollha! Din kienet il-ħajja tal-baħar! Kienu jingħadu ħafna stejjer fuq l-avventuri u l-vjaġġi tal-baħħara mill-bliet tal-Kottonera; Stejjer ta' serq u brigantaġġ, speċjalment fi Sqallija u Kalabrija. Fl-1950, qabel sifirt lejn l-Ingilterra meta kelli biss għoxrin sena kont nidher iżgħar fl-eta'; u meta l-vjaġġ kollu kien fuq l-art; ziti Ċetta, oħt missieri, Bormliża, tatni bħala rigal **But ta' Taħt** li hetitli hi stess. Il-but li hetitli kien bħal dak li kienet hadmet għal huha, l-Mammu, li kien ibaħħar spiss fuq il-vapuri tal-merkanzija (il-Merchant Navy) fis-snin 20 u 30. U l-but ta' huha kien bħal dak li kienu jħażżmu madwar qaddhom il-baħħara tal-Kottonera sa minn sekli qabel.

AKTAR TAQBIL FOLKLOROSTIKU MINN BORMLA.

Did-darba dwar is-sengħa tal-iskarpan.

Din it-Taqbila kien qalieli MIKIEL AGIUS, Bormliż, fl-1971. Kien emigra flimkien ma' hutu lejn Detroit, Michigan, fl-Istati Uniti. Mikiel kien haddiem it-Tarzna Rjali ta' Malta.

1. Qorqa mhix żarbuna,
Għarqub m'huwiex takkuna,
Skarpan mhux taljatur,
U ċ-ċar m'huwiex skur.
2. Xafra mhix sikkina,
Xifa mhix berrina,
Mazzola mhix martell,
U toqba mhix anell.
3. Inforra mhix suletta,
Molla mhix aċċetta,
Pett m'huwiex il-qiegh,
U tiswija mhix traqqigh.
4. Roqgħa mhix ġonta,
Ir-ras m'hijiex il-ponta,
Karkur mhux papoċċ,
U maħdum bis-sengħa mhux
bl-addoċċ.
5. Lazz mhux żagarella,
Strixxa mhix kurdiċella,
Il-qasba mhix is-sieq,
U taħbit mhux żaqziq.
6. Nagħla m'hijiex takka,
Tal-ġild mhux tal-alakka,
Għalaq m'huwiex il-wiċċ,
U mfarrad mhux pariċċ.
7. Forma m'hijiex talja,
Taqqaba m'hijiex tnalja,
Ftuh m'huwiex tbewwiq,
U mislut mhux irqiq.